

COVID-19 ကာကွယ်၊ ထိန်းချုပ်၊ ကုသရေးလုပ်ငန်းများတွင် တိုင်းဒေသကြီး/ ပြည်နယ်အလိုက် COVID-19

ဖြစ်ပွားမှုအခြေအနေ၊ စိန်ခေါ်မှုနှင့် အခက်အခဲများ၊ ဝန်ကြီးဌာနမှ ဦးစားပေးအနေဖြင့်

ဆောင်ရွက်လျက်ရှိသော လုပ်ငန်းများနှင့် ရှေ့လုပ်ငန်းစဉ်များ ဆွေးနွေးခြင်း အစည်းအဝေးတွင်

ပြည်ထောင်စုဝန်ကြီးပြောကြားခဲ့သည့် အဖွင့်အမှာစကား ကောက်နုတ်ချက်

နေပြည်တော်၊ ရုံးအမှတ် (၄)

(၂၀၂၀) ပြည့်နှစ်၊ ဇူလိုင်လ (၉) ရက်နေ့

- မိမိတို့ မြန်မာနိုင်ငံတွင် ယနေ့အထိ COVID-19 ဖြစ်ပွားသူလူနာ (၃၁၈) ဦးရှိပြီး လူနာများ၏ (၈၀) ရာခိုင်နှုန်းဖြစ်သော (၂၅၄) ဦးသည် ရောဂါပိုးကင်းစင်သွားခဲ့ပြီဖြစ်ပါကြောင်း၊
- မြန်မာနိုင်ငံတွင် COVID-19 ဖြစ်ပွားမှုများကို ဆန်းစစ်ကြည့်ပါက (၅၀) ရာခိုင်နှုန်းသည် ပြည်ပမှ ကူးစက်ဝင်ရောက်ခြင်းဖြစ်ပါကြောင်း၊ လတ်တလောကာလတွင် တွေ့ရှိရသော လူနာသစ်များမှာလည်း ပြည်ပနိုင်ငံများမှ ကူးစက်လာခဲ့ခြင်းဖြစ်ပါကြောင်း၊
- ယနေ့အထိ COVID-19 ဓာတ်ခွဲစစ်ဆေးသူစုစုပေါင်း (၈၈,၂၃၄) ဦးအား စစ်ဆေးခဲ့ရာ သံသယ/ စောင့်ကြည့်လူနာများ၌ (၀.၉) ရာခိုင်နှုန်း၊ အသွားအလာကန့်သတ်ထားသူများ၌ (၀.၂) ရာခိုင်နှုန်း၊ ဓာတ်ခွဲအတည်ပြုလူနာနှင့်ထိတွေ့ခဲ့သူများ၌ (၃) ရာခိုင်နှုန်းနှင့် စစ်ဆေးသူစုစုပေါင်း၏ (၀.၃၆) ရာခိုင်နှုန်းတွင်သာ COVID-19 ပိုးတွေ့ရှိခဲ့ပါကြောင်း၊
- COVID-19 စတင်ဖြစ်ပွားချိန်မှစ၍ အထူးကြပ်မတ်ကုသမှုခံယူခဲ့ရသူ (၁၉) ဦးရှိပြီး၊ အသက်ရှုစက် အသုံးပြုခဲ့ရသော လူနာမှာ (၅) ဦးသာရှိပါကြောင်း၊ လူနာအားလုံး၏ (၅၈) ရာခိုင်နှုန်းသည် မည်သည့် ရောဂါလက္ခဏာမျှမပြသဘဲ ရောဂါပိုးရှိနေပါကြောင်း၊
- ယခုလက်ရှိတွင် ဆေးရုံအသီးသီး၌ သီးခြားထားရှိကုသမှုခံယူနေသော လူနာများ၏ ကျန်းမာရေးအခြေအနေမှာကောင်းမွန်လျက်ရှိပြီး အထူးကြပ်မတ်ကုသမှုခံယူနေရသူ တစ်ဦးမျှမရှိပါကြောင်း၊

- အသွားအလာကန့်သတ်ထားရှိရာနေရာနှင့် လူအရေအတွက်မှာ အပတ်စဉ်နှင့်အမျှ နည်းပါးလာပြီး ယခု လက်ရှိတွင် အသွားအလာကန့်သတ်ထားရှိရာနေရာ (quarantine site) (၆,၁၁၄) ခုနှင့် အသွားအလာ ကန့်သတ်ထားရှိသူ (၂၃,၇၈၀) ဦး ရှိပါကြောင်း၊
- သို့ရာတွင် ယခုလတ်တလောကာလတွင် ပြည်ပမှ ဝင်ရောက်မှုများအနေဖြင့် ကုန်းလမ်းကြောင်းများမှ တစ်နေ့လျှင်ပျမ်းမျှ (၁,၂၀၀) ဦးခန့်ဝင်ရောက်နေဆဲ ဖြစ်ပါကြောင်း၊
- သက်ဆိုင်ရာ နှီးနွယ်ဝန်ကြီးဌာနများ၊ အဖွဲ့အစည်းများနှင့် ဝန်ကြီးဌာနတို့ လက်တွဲပူးပေါင်းကာ အသွား အလာကန့်သတ်ခြင်း (quarantine) လုပ်ငန်းများကို စနစ်တကျအားဖြည့်ဆောင်ရွက်ပါက COVID-19 ကူးစက်မှု ဒုတိယလှိုင်းဖြစ်ပွားရန် အလားအလာနည်းပါးမည် ဖြစ်ပါကြောင်း၊ သို့ဖြစ်ပါ၍ တိုင်းဒေသကြီး/ ပြည်နယ် အစိုးရအဖွဲ့ လူမှုရေးဝန်ကြီးများက ဆက်လက် ဦးဆောင်၍ ပံ့ပိုးစေလိုပါကြောင်း၊
- ယခုအခါ သုတေသနပညာရှင်များ၏ လေ့လာတွေ့ရှိချက်များအရ COVID-19 ဗိုင်းရပ်စ်ပိုးသည် လေမှ တစ်ဆင့် ပြန့်လွှင့်ပြီး (airborne) ကူးစက်နိုင်ခြေများစွာရှိသည့် အထောက်အထားများ တွေ့ရှိလာရ သဖြင့် မိမိတို့အနေဖြင့် ဤရောဂါ၏ ကူးစက်နိုင်စွမ်းကို ပိုမို၍အထူးသတိပြုကာ ရောဂါကာကွယ်ရေး နည်းလမ်းများကို ဝန်ကြီးဌာနအနေဖြင့် လိုအပ်သလို ပြုပြင်ပေးမည်ဖြစ်ပါကြောင်း၊
- လုပ်ငန်းလည်ပတ်ရန် သင့်လျော်ကြောင်း စစ်ဆေးတွေ့ရှိရ၍ ဖွင့်လှစ်ခွင့်ပြုခဲ့သည့် စက်ရုံ၊ အလုပ်ရုံ များကို အလုပ်သမား၊ လူဝင်မှုကြီးကြပ်ရေးနှင့် ပြည်သူ့အင်အားဝန်ကြီးဌာနနှင့် ညှိနှိုင်း၍ တိုက်ဆိုင် စစ်ဆေးမှုပုံစံ (monitoring checklist) များဖြင့် ရှောင်တခင်ဝင်ရောက်ကာ ကြည့်ရှုစစ်ဆေးရန် မိမိအနေဖြင့် ညွှန်ကြားထားပြီးဖြစ်ပါကြောင်း၊
- ပြည်သူများအား အသံချဲ့စက်များဖြင့် ရောဂါကာကွယ်ရေးနည်းလမ်းများ အသိပညာပေးနှိုးဆော်မှု များ လုပ်ဆောင်မှုနည်းပါးလာသည်ကို တွေ့ရှိရသဖြင့် လူမှုရေးဝန်ကြီးများအနေဖြင့် ဤကိစ္စအား ပြန်လည်၍ အရှိန်အဟုန်မြှင့်ဆောင်ရွက်ရန် ပံ့ပိုးပေးစေလိုပါကြောင်း၊
- တိုင်းဒေသကြီး/ ပြည်နယ်ပြည်သူ့ကျန်းမာရေးနှင့် ကုသရေးဦးစီးဌာနမှူးများအနေဖြင့် ဝန်ကြီးဌာနမှ ပြုစုထုတ်ဝေထားသော COVID-19 ကာကွယ်ထိန်းချုပ်ရေးဆိုင်ရာ လုပ်ငန်းလမ်းညွှန်များ၊ COVID-19

နှင့် ပတ်သက်၍ ကျန်းမာရေးအသိပညာပေးအချက်အလက်များနှင့် ယနေ့အတွက်သိကောင်းစရာများကို print ထုတ်ပြီးစုစည်းထားရှိရမည်ဖြစ်ပါကြောင်း၊ တိုင်းဒေသကြီး/ ပြည်နယ်ပြည်သူ့ကျန်းမာရေးနှင့် ကုသရေးဦးစီးဌာနမှူးများသည် မိမိတာဝန်ကျရာ တိုင်းဒေသကြီး/ ပြည်နယ်၌ ကျွမ်းကျင်မှုပိုင်းဆိုင်ရာ အပိုင်း၌ အဓိကပညာရှင်များဖြစ်သောကြောင့် print ထုတ်ထားပြီးသော စာရွက်စာတမ်းများအား အသေးစိတ် ဖတ်ရှုလေ့လာသုံးသပ်စေလိုပါကြောင်း၊

- မိမိအနေဖြင့် တိုင်းဒေသကြီး/ ပြည်နယ် ပြည်သူ့ကျန်းမာရေးနှင့်ကုသရေးဦးစီးဌာနမှူးများကို ကျွမ်းကျင်မှု ပိုင်းဆိုင်ရာကိစ္စများ၌ စွမ်းရည်အမြင့်မားဆုံး ရှိသူများ အဖြစ်မြင်လိုပါကြောင်း၊
- ထို့အပြင် ဝန်ကြီးဌာနမှ နေ့စဉ်ထုတ်ပြန်လျက်ရှိသော COVID-19 ရောဂါဖြစ်ပွားမှု ခြုံငုံသုံးသပ်မှု အခြေအနေနှင့် ဆန်းစစ်ချက် အကျဉ်းချုပ်တို့ကိုလည်း အမြဲတမ်းလေ့လာသုံးသပ်စေလိုပါကြောင်း၊
- မိမိအနေဖြင့် အရေးကြီးသည့် COVID-19 ကာကွယ်ထိန်းချုပ်ရေး လုပ်ငန်းဆိုင်ရာ ညွှန်ကြားချက်များကို ဝန်ကြီးဌာန၏ တရားဝင်အီးမေးလ်မှ တစ်ဆင့် နေ့စဉ်နီးပါး ပေးပို့လျက်ရှိသဖြင့် အီးမေးလ်ကို အမြဲကြည့်ရှု၍ လိုအပ်သည်များကို ဆက်လက်ဆောင်ရွက်စေလိုပါကြောင်း၊
- Coronavirus Disease 2019 (COVID-19) ကာကွယ်၊ ထိန်းချုပ်၊ ကုသရေး အမျိုးသားအဆင့် ဗဟိုကော်မတီ ဥက္ကဋ္ဌ နိုင်ငံတော်၏အတိုင်ပင်ခံပုဂ္ဂိုလ်က Videoconferencing စနစ်ဖြင့် ကဏ္ဍပေါင်းစုံမှ ပညာရှင်များ၊ ပြည်သူများနှင့် ဆွေးနွေးပြောကြားရာတွင် နိုင်ငံတော်၏အတိုင်ပင်ခံပုဂ္ဂိုလ်၏ မှာကြား ချက်များနှင့် ပြည်သူများ၏ တင်ပြချက်များမှာ အရေးကြီးသဖြင့် မိမိတို့ဝန်ကြီးဌာနမှ ဆောင်ရွက်သင့်သည် ကိစ္စရပ်များကို အလေးထားဆောင်ရွက်လျက်ရှိသကဲ့သို့ တိုင်းဒေသကြီး/ ပြည်နယ်အဆင့်မှလည်း လိုအပ်သည်များကို ဆောင်ရွက်စေလိုပါကြောင်း၊
- တိုင်းဒေသကြီး/ပြည်နယ် ပြည်သူ့ကျန်းမာရေးနှင့်ကုသရေးဦးစီးဌာနမှူးအနေဖြင့် မြန်မာနိုင်ငံဆရာဝန် အသင်း၊ မြန်မာနိုင်ငံကျန်းမာရေးမှူးအသင်း၊ မြန်မာနိုင်ငံသူနာပြုနှင့်သားဖွားအသင်းတို့နှင့် COVID-19 ကိစ္စများကို ဆက်လက်၍ ပူးပေါင်းဆောင်ရွက်ရမည်ဖြစ်ပါကြောင်း၊

- လုပ်ငန်းများဆောင်ရွက်ရာ၌ ထိရောက်အောင်မြင်မှုရှိစေရန်အတွက် စနစ်တကျချိန်သားကိုက် ချိတ်ဆက် ဆောင်ရွက်မှု (systematic and synchronized coordination) နှင့် လုပ်ငန်းတာဝန်ခွဲဝေဆောင်ရွက်မှု (division of labour) တို့သည် အထူးအရေးကြီး ပါကြောင်း၊
- COVID-19 ကဲ့သို့သော ကပ်ရောဂါ ကာကွယ်၊ ထိန်းချုပ်မှုလုပ်ငန်းများသည် တစ်နိုင်ငံလုံး၏ အရေး ဖြစ်သည့်အတွက် မိမိတို့အနေဖြင့် လစ်ဟာမှုများမရှိစေရေး အတတ်နိုင်ဆုံးကြိုးစားဆောင်ရွက်လျက်ရှိ ပါကြောင်း၊
- မိမိအနေဖြင့် ခြုံငုံသုံးသပ်ရပါက COVID-19 ကာကွယ်ထိန်းချုပ်မှုကို ကျေနပ်သော အတိုင်းအတာတစ်ခုအထိ ထိန်းချုပ်နိုင်လျက်ရှိပါကြောင်း၊ ပြည်ပမှ ဝင်ရောက်လာသူများကို သေချာစီမံခန့်ခွဲမှု ကိုင်တွယ်နိုင်ပါက ဒုတိယလှိုင်းဖြစ်ပေါ်ရန် အလားအလာအလွန်နည်းပါးကြောင်း၊
- ယခုအချိန်၌ အခြေအနေကို သုံးသပ်သည့် monitoring ကိစ္စများကို အားထည့်ဆောင်ရွက်ရမည်ဖြစ် သည့်အပြင် hand speaker သုံး၍ ပညာပေးခြင်းလုပ်ငန်းများကို အရှိန်အဟုန်မပျက်ဆက်လက် ဆောင်ရွက်ရမည်ဖြစ်ပါကြောင်း၊
- မိမိအနေဖြင့် တိုင်းဒေသကြီး/ ပြည်နယ် အစိုးရအဖွဲ့များမှ ပံ့ပိုးမှုများ၊ အထွေထွေအုပ်ချုပ်ရေးဦးစီးဌာနမှ ကူညီမှုများ၊ မိမိတို့၏ ဝန်ထမ်းများ၊ လူမှုရေးအဖွဲ့အစည်းနှင့် အလှူရှင်များကို အထူးကျေးဇူးတင် ဂုဏ်ပြုမှတ်တမ်းတင်ပါကြောင်း၊
- ယခုကဲ့သို့ ထိန်းချုပ်ထားနိုင်သည့် အဆင့်ကို ဆက်လက်တည်မြဲစေရန်အတွက် တိုင်းဒေသကြီး/ ပြည်နယ် ဦးစီးဌာနမှူးများ၏ အခန်းကဏ္ဍသည် အထူးအရေးကြီးပါကြောင်း၊
- ရာသီတုပ်ကွေးသည်လည်း ယခုအချိန်၌ပေါ်ပေါက်လာနိုင်ပါကြောင်း၊ (၂၉-၁၂-၂၀၁၉) ရက်နေ့မှ စတင်၍ influenza sentinel surveillance for 2020 ကို ဆောင်ရွက်လျက်ရှိရာ ယခုအချိန်အထိ AH₁N₁ (၈)ဦး၊ AH₃N₂ (၅) ဦးနှင့် B (၂) ဦးသာတွေ့ရှိသေးသည့်အတွက် အခြေအနေ ကောင်းမွန်ပါ ကြောင်း၊

- ယနေ့အစည်းအဝေးတွင် တိုင်းဒေသကြီး/ ပြည်နယ် ပြည်သူ့ကျန်းမာရေးနှင့်ကုသရေးဦးစီးဌာနမှူး (၁၇) ဦး အနေဖြင့် COVID-19 ကာကွယ်ထိန်းချုပ်၊ ကုသရေးဆိုင်ရာ လုပ်ငန်းများ ဆောင်ရွက်ထားရှိမှု ဆန်းစစ်သုံးသပ်ချက်များ၊ ရှေ့ဆက်လက် ဆောင်ရွက်မည်များနှင့် လိုအပ်ချက်များကို ပွင့်လင်းစွာဖြင့် တင်ပြကြစေလိုပါကြောင်း ပြောကြားခဲ့ပါသည်။